

13/10/2025

आकाशवाणी ईटानगर

केंद्रीय गृह मंत्री अमित शाह ने कहा है कि पिछले साल लागू किए गए तीन ऐतिहासिक आपराधिक कानूनों ने न्यायिक प्रणाली को तेज़, सरल और अधिक सुलभ बना दिया है। उन्होंने इन कानूनों को न्याय की सुगमता सुनिश्चित करने की दिशा में एक बड़ा कदम बताया। श्री शाह आज जयपुर में नए आपराधिक कानूनों के लागू होने के एक वर्ष पूरे होने पर आयोजित राज्य स्तरीय प्रदर्शनी का उद्घाटन करने के बाद एक कार्यक्रम को संबोधित कर रहे थे। उन्होंने कहा कि ये कानून व्यापक चर्चा और सैकड़ों लोगों के सुझावों पर विचार-विमर्श के बाद बनाए गए हैं। श्री शाह ने कहा कि इन कानूनों में महिलाओं और बच्चों के खिलाफ अपराधों के लिए विशेष प्रावधान किए गए हैं। उन्होंने कहा कि नए कानून पीड़ितों के लिए समयबद्ध न्याय सुनिश्चित करते हैं और इनके कार्यान्वयन को 21वीं सदी के सबसे महत्वपूर्ण न्यायिक सुधारों में से एक बताया।

00000000000000000000

सरकार ने कर्मचारियों के सामाजिक सुरक्षा कवरेज का विस्तार करने के लिए कर्मचारी नामांकन अभियान 2025 शुरू किया है। इस अभियान का उद्देश्य नियोक्ताओं को स्वेच्छा से पात्र कर्मचारियों की घोषणा और नामांकन के लिए प्रोत्साहित करना है। श्रम और रोजगार मंत्रालय ने कहा है कि यह योजना इस वर्ष पहली नवंबर से अगले वर्ष 30 अप्रैल तक लागू रहेगी।

मंत्रालय ने कहा है कि नियोक्ता उन सभी मौजूदा कर्मचारियों का नामांकन कर सकते हैं, जो पहली जुलाई 2017 और 31 अक्टूबर, 2025 के बीच प्रतिष्ठान में शामिल हुए हैं। मंत्रालय ने कहा है कि यह अभियान कर्मचारियों के लिए सामाजिक सुरक्षा कवर के तहत नामांकन को बढ़ावा देगा और नियोक्ताओं के लिए न्यूनतम वित्तीय बोझ के साथ उनके पिछले रिकॉर्ड को नियमित करने में भी महत्वपूर्ण भूमिका निभाएगा।

0000000000000000000000

राज्यपाल लेफ्टिनेंट जनरल के.टी. परनायक ने कल राजभवन, ईटानगर में आयोजित अलंकरण समारोह में असम राइफल्स के कर्मियों को राज्यपाल के स्वर्ण और रजत पदक प्रदान किए। इक्कीस जनरल झूटी कर्मियों सहित एक राइफलवुमन को ऑपरेशनों और मानवीय मिशनों के दौरान उनके असाधारण साहस, कुशलता और नेतृत्व क्षमता के लिए राज्यपाल द्वारा सम्मानित किया गया। पुरस्कार विजेताओं को बधाई देते हुए, राज्यपाल ने कहा कि यह सम्मान उनकी उपलब्धियों का उत्सव है और राष्ट्र सेवा में उनके अटूट समर्पण, मौन बलिदान और अदम्य साहस के प्रति श्रद्धांजलि भी है।

000000000000000000000000

मुख्यमंत्री पेमा खांडू ने आज अरुणाचल प्रदेश में रेल संपर्क में बदलाव लाने के उद्देश्य से एक महत्वपूर्ण घोषणा की। एक सोशल मीडिया पोस्ट में, श्री खांडू ने बताया कि राज्य के हर कोने को राष्ट्रीय रेल नेटवर्क से जोड़ने के लिए बड़े कदम उठाए जा रहे हैं।

उन्होंने बताया कि अमृत भारत योजना के तहत नाहरलागुन रेलवे स्टेशन का उन्नयन किया जा रहा है और पासीघाट रेलवे स्टेशन का निर्माण दिसंबर 2025 तक पूरा हो जाएगा। इसके अतिरिक्त, मुख्यमंत्री ने बताया कि पासीघाट - तेज़ू - परशुराम कुंड - रुपई लाइन के लिए विस्तृत परियोजना रिपोर्ट (डीपीआर) पूरी हो चुकी है और सिलापाथर - बामे - आलोंग और मिसामारी - तवांग रेल संपर्क के लिए क्षेत्र-स्तरीय सर्वेक्षण पूरा हो चुका है। उन्होंने आशा व्यक्त की कि इन पहलों से राज्य के लोगों के लिए बेहतर संपर्क, आर्थिक विकास और यात्रा को आसान बनाने की दिशा में एक बड़ी पहल होगी।

000000000000000000000000

उपमुख्यमंत्री चाउना मेन ने आज ईटानगर के सेनकी पार्क में दीपक नाबाम लिविंग होम द्वारा आयोजित एक दिवसीय मानसिक स्वास्थ्य देखभाल अभियान कार्यक्रम में भाग लिया। अपने संबोधन में, श्री मेन ने उस करुणा और प्रतिबद्धता के लिए गहरी प्रशंसा व्यक्त की जिसके साथ दीपक नाबाम लिविंग होम मानसिक और शारीरिक रूप से विकलांग व्यक्तियों, बुजुर्गों और मादक द्रव्यों की लत से उबरने वालों की सेवा कर रहा है। संस्था की अमूल्य सेवा को स्वीकार करते हुए, उपमुख्यमंत्री ने आश्वासन दिया कि राज्य सरकार अगले वित्तीय वर्ष से अनुदान सहायता को बहत्तर लाख से बढ़ाकर एक दशमलव पांच करोड़ कर देगी। उन्होंने यह भी आश्वासन दिया कि सरकार अस्थायी संरचनाओं को चरणबद्ध तरीके से स्थायी सुविधाओं में उन्नत करने के लिए सहायता प्रदान करेगी। उन्होंने संस्था के लिए एक खेल का मैदान विकसित करने के लिए पचास लाख रुपये की निधि प्रदान करने का भी आश्वासन दिया।

000000000000000000000000

स्पीयर कोर के स्पीयर हेड डिवीजन ने लिकाबली मिलिटरी स्टेशन पर अपर सियांग जिले के 20 स्थानीय निवासियों की एक तीर्थयात्रा को हरी झंडी दिखाई। तूटिंग - गया - शांतिनिकेतन को कवर करने वाला यह दौरा प्रतिभागियों को आध्यात्मिक और सांस्कृतिक रूप से समृद्ध स्थलों से होकर ले जाएगा, जिससे उन्हें भारत की विविध विरासत का अनुभव करने का अवसर मिलेगा। इस यात्रा का उद्देश्य सुदूर सीमावर्ती क्षेत्रों के नागरिकों को राष्ट्र के व्यापक सांस्कृतिक ताने-बाने से जोड़कर एकता और अपनेपन की गहरी भावना को बढ़ावा देना है। यह कार्यक्रम भारतीय सेना की एक प्रमुख पहल, ऑपरेशन सद्भावना के तत्वावधान में आयोजित किया जा रहा है।

000000000000000000000000

धेमाजी जिले के अक्षीपुर गांव निवासी आर्मी पोर्टर धेनुराम ताये, जो पिछले सितंबर को ड्यूटी से लौटते समय लापता हो गए थे, शुक्रवार को मिदाक कैंप क्षेत्र में 20 दिनों की निरंतर खोज के बाद सुरक्षित रूप से पाए गए। मिसिंग रिपोर्ट के बाद, टुटिंग पुलिस स्टेशन के ओसी जुमकेन रीना के नेतृत्व में टुटिंग पुलिस टीम द्वारा एक खोज और बचाव अभियान शुरू किया गया, जिसके परिणामस्वरूप ताये को सुरक्षित और समय पर बचा लिया गया। आवश्यक चिकित्सा जांच और स्थिरीकरण के बाद, उन्हें आज उनके परिवार के सदस्यों को सौंप दिया गया है। इस बीच, अपर सियांग जिले के डेप्टी कमिशनर, तालो जेरांग ने सफल बचाव अभियान पर गहरी प्रशंसा और संतोष व्यक्त किया। उन्होंने एसपी अपर सियांग, एडीसी टुटिंग, ओसी टुटिंग पीएस और ऑपरेशन में शामिल सभी लोगों के प्रति आभार व्यक्त किया।

00000000000000000000

बैडमिंटन में, बीडब्ल्यूएफ विश्व जूनियर व्यक्तिगत चैंपियनशिप 2025 आज असम के गुवाहाटी स्थित राष्ट्रीय उत्कृष्टता केंद्र में शुरू हुई। 2008 के बाद यह दूसरी बार है जब भारत बीडब्ल्यूएफ विश्व जूनियर चैंपियनशिप की मेज़बानी कर रहा है। भारतीय बैडमिंटन खिलाड़ियों ने पहले दिन शानदार जीत के साथ अपने व्यक्तिगत अभियान की शानदार शुरुआत की। राष्ट्रीय उत्कृष्टता केंद्र में प्रतिस्पर्धा करते हुए, लालथाजुआला हमार पहले भारतीय थे जिन्होंने केवल 14 मिनट में युगांडा के डेनिस मुकासा को 15-4, 15-1 से हराया।

00000000000000000000